

Script Of Morning Gojri News Bulletin 07 August 2024 at 1015Hrs

ما رنینگ گو جری نیو ز بلیٹن مو رخہ 07 اگست 2024

یوہ آکا شوانی جموں بے باغ علی طاہرتیں خبر سُنو۔

ECI JK

بھارتی چناؤ کمیشن جموں کشمیریوٹی مانہہ چناؤ کرایا جان با رے تمام سیا سی جماعتاں سنگ گل با ت کریں گا۔ واضع رہ جے چیف الیکشن کمشنر راجیو کمار غی قیا دت مانہہ مکمل چناؤ کمیشن پلک یعنی 8 اگست تیں 10 اگست توڑی جموں کشمیر غو دورو کر ریو بے۔ اپنا اس دورہ غے دوران کمیشن جموں کشمیر مانہہ چناؤ تیاریاں غو جائزو لین گا۔ واضع رہ جے عدالتِ عظمیٰ نے آئندہ ستمبر مہینہ غی 30 تا ریخ جموں کشمیر مانہہ چناؤ کران غی آخری تا ریخ مقرر کی بے۔ چناؤ کمیشن پلک سرینگر پُجن غے بعد چیف سیکریٹری تے ڈی جی پی سنگ ملاقات کرے گو۔ اگلے روز 9 اگست نانہہ کمیشن جموں غو دورو لا وے گو۔ جت بکھ بکھ سیا سی جماعتاں غا نمائنداں سنگ گل با ت کی جا ئیگی۔ تے سیا سی جماعتاں غی طرفوں چناؤ کرایا جان با رے اپنا اپنا خیالات کمیشن غے باندے رکھن غو موقعو ملے گو۔ اس سلسلہ مانہہ کل جموں کشمیر غا اعلیٰ چناؤ کمشنر نے بکھ بکھ سیا سی جماعتاں غا نمائنداں سنگ میٹنگ لا غے اُن نانہہ اپنا خیالات کمیشن غے باندے رکھن غی صلاح دتی۔

Udhampur Encounter

ضلع اُدھم پور غا بسنت گڑھ علاقہ غا جنگلات مانہہ چھپیا وا دہشت گرداں غی تلاش جاری بے۔ اطلاعات مانہہ دسیو گیو بے کہ کہنہ جنگلاتی علاقہ مانہہ کل دوپہر بعد پہاری بارش غے دوران سلامتی دستاں تے دہشت گرداں بشکا راک مختصر ٹاکرو بوؤ تھو۔ ضلع میجسٹریٹ اُدھمپور سلونی رائے نے آکاشوانی غا نمائندہ سنگ گل کرتاں واں دسیو بے جے آج سویرے سلامتی دستاں نے فر تیں بسنت گڑھ غاٹھنڈہ پانی کھنیڈ علاقہ مانہہ تلاشی مہم شروع کر دتی بے۔ جت 3 تیں 4 دہشت گرداں غا چھپیا بون غو اندیشو بے۔

PM Surya

جموں کشمیر یوٹی سرکار نے مکانات غی چھتاں ور بر مہینے 1 ہزار شمسی پلانٹ نصب کرن غو نشانو رکھیو ہے۔ یہ شمسی پلانٹ جموں مانہہ جے پی ڈی سی ایل جد کہ کشمیر مانہہ کے پی ڈی سی ایل غی طرفوں نصب کیا جائیں گا۔ جموں کشمیر یوٹی مانہہ ”وزیر اعظم سُوریا گھر“ مفت بجلی یوجنا غی خاطر اک میٹنگ غے دوران چیف سیکریٹری آٹل ڈلو نے شمسی پلانٹ نصب کیا جان غا بقایا معاملان نانہہ ترجیحی بنیا داں ور نیٹن غی خاطر اقدامات کیا جان غی ہدایت کی۔ میٹنگ مانہہ دسیو گیو ہے جے سال 2027 توڑی جے پی ڈی سی ایل غی طرفوں 39 ہزار 5 سو جد کہ کے پی ڈی سی ایل غی طرفوں 44 آر ٹی ایس یعنی چھتاں ور شمسی پلانٹ نصب کیا جان غو پروگرام ہے۔

Budha Amarnath

ضلع پونچھ غی منڈی تحصیل مانہہ شری بُڈھا امرناتھ جی غی یا ترہ سخت حفاظتی انتظامات بشکارا ج جموں تیں شروع ہو گئی ہے۔ اس یا ترہ غا پہلا قافلہ نانہہ جموں غا ڈویژنل کمشنر رامیش کمار تے اے ڈی جی پی جموں آنند جین نے بری جھنڈی دس غے روانہ کیو۔ ڈویژنل کمشنر نے جانکارا دیتاں واں دسیو ہے جے یا ترہ بلا روک ٹوک مکمل کیا جان بارے انتظامیہ غی طرفوں خاطر خواہ بندوبست کیا گیا ہیں۔

Hajj

بھارت سرکار نے اعلان کیو ہے جے بھارتی مسلمان حج کمیٹی آف انڈیا غے ذریعے حج پالیسی سال 2025 غے تحت زندگی مانہہ چھڑو اک وری ہی حج بیت اللہ واسطے روانہ ہو سکیں گا۔ آکاشوانی جموں غا مہارامائندہ این گلشن رینہ نے دسیو ہے جے اس پالیسی مسودہ غے مطابق سیٹاں غی دستیابی، اہلیت تے طریقہ کار نوں سریں طے کیا جائیں گا۔ تانجے بہتر طریقہ تے بروہروی غی بنیا دور حاجیاں نانہہ حج بیت اللہ واسطے روانہ کیا جان نانہہ یقینی بنایو جا سکے۔ اس پالیسی غے مطابق حج کمیٹی غے ذریعے پہلاں تیں حج غو فریضو آدا کرن آلا حاجیاں نانہہ دوبارہ حج کمیٹی غے ذریعے حج ور روانہ ہون غی اجازت نہیں ویگی۔ آلبتہ محرم سنگ حج ور روانہ ہون

آلا حاجیاں نانہہ اس پالیسی تیں مستسنے رکھیو جا ئیگو۔ جھیڑا محرم خواتین غے
بمراہ حج ور جان غا خواہشمند ویں گا۔ استوں علا وہ 65 سال یاہ اُس تیں اُپر عمر غا
حاجیاں نانہہ وی اس پالیسی تیں استسنے ویگو۔

IT Refund Fraud

جموں سائبر سل پولیس نے لوکاں نانہہ انکم ٹیکس ریفرنڈ با رے پیغامات تیں خبردار
کرتاں واں کہیو ہے جے ایسا میسج موصول ہون غی صورت مانہہ ان مانہہ دتا گیا
فون نمبرات ور کال کرن یاہ پھر دتا گیا لینک ور کلیک کرن تیں گریز کریں۔ پولیس غو
کہنو ہے جے ایسا پیغامات فراڈ کرن آلا افراد غی طرفوں ارسال کیا جا ریا ہیں۔ سائبر
پولیس غو کہنو ہے جے ایسا فراڈ ور مبنی میسجز آن غی صورت مانہہ ٹول فری
نمبر 1930 ور کال کریں۔ یاہ پھر ویب سائٹ

www.cybercrime.gov.in

ور رابطو کیو جا ئے۔

Wrestling

بھارتی خواتین کشتی مقابلوں غو اج اک بڑو دن ہے جد بھارت غی پہلوان ونیش
پھوگاٹ پیرس المپکس مانہہ 50 کلو گرام وزن غا ضمہ مانہہ فائینل مقابلہ مانہہ
داخل ہو گئی ہیں۔ اُمید ہے جے بھارت اس ضمہ مانہہ طلائی تمغو حاصل کر لے گو۔
ونیش پہلی وری خاتون پہلوان غا طور ور فائینل مقابلہ توڑی پُجی ہیں۔ جن غو مقابلو
اج رات 9 بج غے 45 منٹ ور امریکی پہلوان این بلڈر برانٹ سنگ ویگو۔

Bangladesh Enterim Govt

بنگلہ دیش غا صدر محمد شہاب الدین نے نوبل انعام یا فتنہ محمد یونس نانہہ بنگلہ
دیش غو عبوری وزیر اعظم مقرر کر دتو ہے۔ محمد یونس نے سال 2006 مانہہ نوبل
انعام حاصل کیو تھو۔ اُنہاں نانہہ یوہ اعزاز گرامین بینک غے ذریعے غربت مخالف مہم
چلان غا اعتراف مانہہ دتو گیو تھو۔

اس غے نال ہی خبراں غو یوہ بلیٹن ختم ہوؤ۔